

ប្រជាសាស្ត្រតំបន់ឆ្នេរសមុទ្រកម្ពុជា

Demography of Cambodia Coastal Zone

ដោយ៖ លោក ហៃ សុគន្ធា
 មន្ត្រីស្រាវជ្រាវនាយកដ្ឋានភូមិវិទ្យានិងនគរូបនីយកម្ម
 នៃវិទ្យាស្ថានមនុស្សសាស្ត្រនិងវិទ្យាសាស្ត្រសង្គម
 Email: haysokunthea@yahoo.com

១- សេចក្តីផ្តើម


ព្រះរាជាណាចក្រកម្ពុជា ជាប្រទេសមួយ នៃអាស៊ីមូសុល នៅចន្លោះខ្សែស្របទទឹងទី១០និងទី ១៥ នៃរយៈទទឹងខាងជើង និងនៅចន្លោះខ្សែ បណ្តោយទទឹងទី១០២ និងទី១០៨ នៃរយៈបណ្តោយ ខាងកើត ដែលមានផ្ទៃក្រឡាប្រមាណ ១៨១.០៣៥ គម^២។ សណ្ឋានដីប្រទេសកម្ពុជា មានរាងជាពហុកោណស្ទើរស្មើជ្រុង ដែលមាន ចំណុចកណ្តាល ស្ថិតនៅក្បែរទីរួមខេត្តកំពង់ធំ ប្រវែងពីជើងទៅត្បូងប្រមាណជា ៤៤០គ.ម. និង ពីកើតទៅលិចប្រមាណជា ៥៦០គ.ម. ។ ប្រទេស កម្ពុជា មានព្រំប្រទល់ខាងជើងជាប់នឹងប្រទេស ថៃនិងប្រទេសឡាវ ខាងកើតជាប់នឹងប្រទេស វៀតណាម ខាងត្បូងជាប់នឹងប្រទេសវៀតណាម និងឈូងសមុទ្រថៃ និងខាងលិចជាប់នឹងប្រទេស ថៃ ហើយមានប្រវែងសរុបប្រមាណ ២.៦០០ គ. ម. ដែលក្នុងនោះមាន ៥/៦ ជាដីគោក និង ១/៦ ជាមាត់សមុទ្រ។

តាមលក្ខណៈភូមិសាស្ត្រទូទៅ ប្រទេស ណាដែលមានផ្ទៃដីកាន់តែធំមានន័យថាប្រទេស នោះមានលក្ខណៈនិងរូបរាងនៃសណ្ឋានដីកាន់ តែខុសគ្នា។ សណ្ឋានដី គឺជាធាតុផ្គុំសំខាន់នៃអង្គ ផែនដីចម្រុះដោយធម្មជាតិ ប្រកបដោយធាតុ សមាសផ្សេងៗក្នុងបរិស្ថានធម្មជាតិ រួមមាន សិលា ដី ទឹក រុក្ខជាតិ សត្វ កម្ដៅព្រះអាទិត្យ អាកាសធាតុ កម្លាំងតិចតួនិចៗល។ ក្រោយពី បានទទួលអន្តរកម្មដ៏ខ្លាំងក្លា និងយ៉ាងស្មុគ ស្មាញមក ធាតុបង្កនៃបរិស្ថានធម្មជាតិក៏បានឯក ភាពរួមជាសណ្ឋានដីមួយ ដែលមានទម្រង់ដូច សព្វថ្ងៃនេះ។ សណ្ឋានដីមួយផ្នែកទទួលឥទ្ធិពល ពីសកម្មភាពធម្មជាតិ រីឯមួយផ្នែកទៀតទទួល សកម្មភាពពីមនុស្ស ពោលគឺមានសារៈសំខាន់ ដល់ដែនដីផលិតកម្ម ពិសេសដល់របាយកម្លាំង ផលិតកម្ម សម្រាប់ឆ្លើយតបទៅនឹងតម្រូវការ របស់សង្គមនិងពិភពលោកទាំងមូលតែម្តង។ មានន័យថា នៅលើផ្ទៃសណ្ឋានដីជាច្រើន គឺអាច ជាកន្លែងសម្រាប់ប្រកបការងារផលិតកម្ម ដើម្បី

ធ្វើយតបទៅនឹងតម្រូវការនៃសង្គមមនុស្ស និង ជីវិតទូទៅនៃភពផែនដី។

ចំពោះលក្ខណៈទូទៅ នៃសណ្ឋានដី ប្រទេសកម្ពុជា គឺមានរាងផតចំកណ្តាលដែល ព័ទ្ធជុំវិញដោយភ្នំនិងខ្ពង់រាប។ បើសិន ជាធ្វើពុំទូសកាត់ទទឹង សណ្ឋានដីប្រទេសកម្ពុជា ពីប៉ែកនិរតីទៅឦសាន គេឃើញសណ្ឋានដី ប្រទេសកម្ពុជាមានលក្ខណៈងាយ មិនសាំញ៉ាំ ព្រោះតំបន់ខ្ពស់ៗ ស្ថិតនៅតែតាមព្រំប្រទល់ ប្រទេស ហើយព័ទ្ធជុំវិញកំហូងមួយដ៏ធំមួយ ដែលគ្របដណ្តប់ទៅដោយដីល្អាប់ គឺតំបន់ ទំនាបកណ្តាល ដែលជាតំបន់ដ៏ប្រសើរសម្រាប់ ដំណាំកសិកម្ម និងជាតំបន់ដែលបង្កលក្ខណៈ ងាយស្រួលដល់ការតាំងទីលំនៅផងដែរ។

គំនូសកាត់សណ្ឋានដីប្រទេសកម្ពុជាពីនិរតីទៅឦសាន



តំបន់ទំនាបនៃប្រទេសកម្ពុជា គឺស្ថិត នៅចន្លោះឆ្នេរសមុទ្រនិងតំបន់ជួរភ្នំក្រវាញ មាន ប្រវែងប្រមាណពី២០ទៅ៣០គ.ម. លាតសន្ធឹង នៅតាមបណ្តោយឈូងសមុទ្រថៃ គ្របដណ្តប់ ខេត្តចំនួន៤នៃប្រទេសកម្ពុជា គឺខេត្តកោះកុង ខេត្តព្រះសីហនុ ខេត្តកំពត និងខេត្តកែប ដែល សណ្ឋានដីភាគច្រើនមានទម្រង់ជាដីខ្សាច់ ដែល អាចបង្កលទ្ធភាពប្រសើរសម្រាប់ដំណាំកសិកម្ម

ពិសេសដំណាំដូង និងដំណាំចម្ការធំៗ ដូចជា ចម្ការម្រេច ធុរេន កៅស៊ូ និងដំណាំស្រូវជាដើម។ ម៉្យាងទៀត តំបន់នេះ ក៏មានប្រព័ន្ធផ្លូវទឹកជា ច្រើនដែលមានប្រកបមកពីតំបន់ជួរភ្នំក្រវាញ ហើយអាចផ្តល់លទ្ធភាពសម្រាប់ផលិតថាមពល វារីអគ្គីសនីបានផងដែរ។ សម្រាប់ទំនាបឆ្នេរវិញ ក៏ជាតំបន់ដែលអាចផ្តល់ផលប្រយោជន៍ជាច្រើន សម្រាប់ជួយដល់ការអភិវឌ្ឍសេដ្ឋកិច្ចជាតិ តាម រយៈពេលធនធានធម្មជាតិ និងការអភិវឌ្ឍវិស័យ ទេសចរណ៍ រួមជាមួយនឹងឆ្នេរសមុទ្រកម្ពុជា ប្រវែង ៤៤០ គ.ម. ប្រកបទៅដោយទេសភាពល្អ ប្រសើរ ពោលគឺមានរុក្ខជាតិស្រស់បំព្រងនៅ គ្រប់រដូវកាល ជាពិសេសគឺព្រៃកោងកាងនៅ តាមឆ្នេរសមុទ្រ។ ក្រៅពីជាមជ្ឈមណ្ឌល ទេសចរណ៍ តំបន់ទំនាបឆ្នេរសមុទ្រកម្ពុជាដែល មានឆកកំពង់សោម និងឆករាម ក៏ជាទីជម្រកដ៏ ប្រសើរសម្រាប់កំពង់ផែ ដូចជាកំពង់ផែក្រុងព្រះ សីហនុ ដែលសព្វថ្ងៃកំពុងមានសកម្មភាពយ៉ាង ខ្លាំងក្លាសម្រាប់ការអភិវឌ្ឍវិស័យសេដ្ឋកិច្ចជាតិ។ ដូចគ្នានេះដែរ តំបន់ឈូងសមុទ្រកម្ពុជា ដែល មានលក្ខណៈជាសមុទ្រត្រូពិក គឺជាទីប្រសើរ ដល់ការធ្វើអាជីវកម្មនេសាទសមុទ្រ នាវា ទេសចរណ៍តាមឆ្នេរ និងសកម្មភាពកំពង់ផែជា ដើម។ ធនធានសមុទ្រជាច្រើនទៀតក៏ជាផ្នែក មួយដ៏សំខាន់សម្រាប់អភិវឌ្ឍសេដ្ឋកិច្ចកម្ពុជាដែរ ដូចជា ធនធានរ៉ែនៅតំបន់ជាយទ្វីបនិងតំបន់ ឈូងសមុទ្រកម្ពុជា និងលទ្ធភាពនៃឧស្សាហកម្ម ផ្សេងទៀត(អំបិលក្លរ៉ូ សូដ្យូម ប៉ូតាស្យូម...)។

បើប្រៀបធៀបជាមួយបណ្តាប្រទេសជិតខាង តំបន់ឆ្នេរសមុទ្រកម្ពុជាដែលពោរពេញទៅដោយភាពទាក់ទាញ គឺជាអចលទ្រព្យដែលមិនទាន់មានការអភិវឌ្ឍខ្លាំងក្លានៅឡើយទេ។ តំបន់ឆ្នេរសមុទ្រកម្ពុជា កំពុងត្រូវបានចាប់អារម្មណ៍ពីវិនិយោគបរទេសក្នុងការធ្វើនគរូបនីយកម្ម ប៉ុន្តែតំបន់ទំនាបឆ្នេរ ដែលមានវិលាសភាពដ៏ធំធេងហាក់មិនទាន់មានការវិនិយោគច្បាស់លាស់នៅឡើយទេ ពោលគឺតំបន់ទាំងនេះនៅតែជាទីកន្លែងសម្រាប់ប្រជាជននៅក្នុងតំបន់ ប្រកបរបរចិញ្ចឹមជីវិត ដោយអាស្រ័យធនធាននានានៅតាមតំបន់ឆ្នេរនិងឈូងសមុទ្រ។

២- លក្ខណៈភូមិសាស្ត្រតំបន់ឆ្នេរនិងឈូងសមុទ្រកម្ពុជា

សិទ្ធិស្តីពីការបង្កើតតំបន់សេដ្ឋកិច្ចផ្តាច់មុខដែលអាចលាតសន្ធឹងរហូតដល់ចម្ងាយ២០០ម៉ែលពីឆ្នេរ គ្របដណ្តប់លើផ្ទៃនៃឈូងសមុទ្រថៃប្រមាណ ៥៥.៦០០ គម២ ត្រូវបានបង្កើតដោយយោងតាមសន្ធិសញ្ញាអង្គការសហប្រជាជាតិ ស្តីពីច្បាប់ដែនសមុទ្រ¹ និងគាំទ្រដោយអធិបតេយ្យភាពរបស់កម្ពុជាលើធនធានតំបន់ឆ្នេររបស់ខ្លួន។ បើតាមកំណត់សម្គាល់ នៃពុំនូសចែកសណ្ឋានប្រទេសកម្ពុជាពីនិរតីទៅឦសាន បានបង្ហាញថា ផ្នែកនិរតីប្រទេសជាតំបន់ឈូងសមុទ្រ និងតំបន់ទំនាបឆ្នេរ(តំបន់ឆ្នេរសមុទ្រនិងទំនាបឆ្នេរ) ដែលមានសណ្ឋានដើមឡើងបន្តិចម្តងៗ ពីតំបន់ឆ្នេរ

សមុទ្រឆ្ពោះទៅកាន់តំបន់ជួរភ្នំក្រវាញ ប៉ុន្តែក៏នៅមានសណ្ឋានដីខ្លះៗ ជាលំនាំកូនភ្នំនៅក្នុងតំបន់ទំនាបឆ្នេរនេះដែរ ហើយកន្លែងខ្លះមានកម្ពស់រហូតដល់៤១០ម.(កោះកុង)²។

ខេត្តចំនួន៤នៃប្រទេសកម្ពុជា មានទីតាំងនៅជាប់នឹងឈូងសមុទ្រនៃប៉ែកនិរតី ហើយក៏ជាខេត្ត ដែលត្រូវបានចាត់ទុកជាតំបន់អទិភាពនៃធនធានសមុទ្ររបស់ប្រទេសកម្ពុជា រួមមាន៖ ទី១-ខេត្តកោះកុង គ្របដណ្តប់លើផ្ទៃដី ១០.០៤៥ គម២ ដែលមានព្រំប្រទល់ខាងជើងជាប់នឹងខេត្តពោធិសាត់ ខាងកើតជាប់នឹងកំពង់ស្ពឺ ខាងត្បូងជាប់នឹងខេត្តព្រះសីហនុ និងខាងលិចជាប់នឹងឈូងសមុទ្រថៃ ទី២-ខេត្តព្រះសីហនុ គ្របដណ្តប់លើផ្ទៃដី ២.៦៥៨គម២ ដែលមានព្រំប្រទល់ខាងជើងជាប់នឹងខេត្តកោះកុង ខាងកើតជាប់នឹងខេត្តកំពតនិងកំពង់ស្ពឺ ខាងត្បូងនិងខាងលិចជាប់នឹងខេត្តកំពតនិងឈូងសមុទ្រថៃ ទី៣-ខេត្តកំពត គ្របដណ្តប់លើផ្ទៃដី៤.៨៧៣គម២ ដែលមានព្រំប្រទល់ខាងជើងជាប់នឹងខេត្តកំពង់ស្ពឺ ខាងកើតជាប់នឹងខេត្តតាកែវ ខាងត្បូងជាប់នឹងឈូងសមុទ្រ និងខាងលិចជាប់នឹងខេត្តព្រះសីហនុ និងទី៤-ខេត្តកែប គ្របដណ្តប់លើផ្ទៃដី ១៥៨.៦៣គម២ ដែលមានព្រំប្រទល់ដីគោកព័ទ្ធជុំវិញដោយខេត្តកំពត និងព្រំប្រទល់សមុទ្រប្រវែង២៦គ.ម.។ ខេត្តនេះនៅប៉ែកនិរតីប្រទេស

¹ <http://www.wepa-db.net/policies/state/cambodia/seaarea.htm>

² សាក្សី សាម៉ុត ភូមិវិទ្យាប្រទេសខ្មែរ ទំព័រ២៦

ដែលមានចម្ងាយប្រមាណ១៧៥គ.ម. ពីរាជធានី ភ្នំពេញ^៣។

២.១ សណ្ឋានដី

សណ្ឋានដីនៃតំបន់ទំនាបឆ្នេរកម្ពុជា គឺជា តំបន់ដែលស្ថិតនៅចន្លោះឆ្នេរសមុទ្រ និងជួរ ភ្នំក្រវាញដែលមានចម្ងាយប្រមាណពី២០គ.ម. ទៅ ៣០គ.ម. ពោលគឺមានរយៈកម្ពស់កើនយ៉ាង រហ័សពីសមុទ្រទៅទល់ជើងជួរភ្នំក្រវាញ។ ទោះ បីជារបាំងនៃតំបន់ជួរភ្នំក្រវាញ បានខណ្ឌចែក តំបន់ទំនាបឆ្នេរជាមួយនឹងតំបន់ទំនាបកណ្តាល ដែលជាបេះដូងនៃប្រទេសកម្ពុជាក៏ដោយ ក៏ សណ្ឋានដីនៃតំបន់ទាំងពីរនេះ មានលទ្ធភាព អាចតភ្ជាប់គ្នាតាមច្រកសំខាន់ៗ៣ គឺ^៤៖

- ក- ច្រកវាលវែង (មោងឫស្សីកោះកុង)
- ខ- ច្រកតាសី (ពោធិ៍សាត់-ស្រែអំបិល)
- គ- ច្រកពេជ្រនិល (កំពង់ស្ពឺ-ស្រែអំបិល)

២.២ ប្រព័ន្ធផ្លូវទឹក

មួយភាគប្រាំមួយ(២២០គ.ម.) នៃបរិវេណ ព្រំដែនប្រទេសកម្ពុជា គឺឆ្នេរសមុទ្រ ដែលស្ថិត នៅតាមបណ្តោយឈូងសមុទ្រថៃ ហើយប្រព័ន្ធ ផ្លូវទឹកនៃតំបន់នេះ ភាគច្រើនជាប្រភេទស្ទឹងតូចៗ ដែលមានចម្ងាយខ្លីៗ និងមានរបបទឹកឡើងនិង ស្រកធ្លាប់រហ័ស ពោលគឺអាស្រ័យទៅលើទឹក

ភ្លៀងនៃតំបន់ជួរភ្នំក្រវាញ ដែលជាប្រភពដ៏ សំខាន់នៃប្រព័ន្ធផ្លូវទឹកទាំងនេះ។ ផ្លូវទឹកសំខាន់ៗ នៃតំបន់នេះ ច្រើនតែហូរធ្លាក់ពីរយៈកម្ពស់៥០០ម. ទៅ៦០០ម. ធ្លាក់ពីល្បាក់មួយទៅកាន់ទំនាបជិតៗ ដោយបត់បែនជាភ្នែងដ៏ច្រើន មុននឹងទៅដល់ មាត់សមុទ្រ ដែលមានចម្ងាយរហូតទៅដល់ទៅ ២០គ.ម.។ ជ្រោះជាច្រើនដែលស្ថិតនៅរដូវប្រាំង តែងតែមានទឹកច្រើននិងហូរយ៉ាងខ្លាំងនៅរដូវ វស្សា ពេលខ្លះកម្លាំងទឹកហូរបាននាំមកនូវដុំថ្ម ដំរីនិងមែកឈើមកជាមួយផងក៏មាន។ ក្រៅអំពី ទឹកភ្លៀង ប្រព័ន្ធផ្លូវទឹកនៅក្នុងតំបន់នេះស្ថិតនៅ ក្រោមឥទ្ធិពលនៃជំនោរសមុទ្រថៃមទៀត ពោល គឺនៅរដូវប្រាំងទឹកសមុទ្រតែងតែហូរត្រឡប់ចូល ទៅក្នុងប្រព័ន្ធផ្លូវទឹកទាំងនេះតាមកម្រិតនៃនីវ៉ូ សមុទ្រ។ ប្រព័ន្ធផ្លូវទឹកសំខាន់ៗនៃតំបន់ឆ្នេរសមុទ្រ ពីជើងទៅត្បូង រួមមាន ស្ទឹងមេទឹក (ប្រភពនៅភ្នំ ធំ) ស្ទឹងព្រែកតាតិ(ប្រភពស្ទឹងកែប) ស្ទឹងជាយអា វែង (ប្រភពព្រែកយួននិងព្រែកតាចន្ទ) ព្រែកដី ផាត ព្រែកកំពង់សោម ស្ទឹងកំពត (ប្រភពនៅភ្នំ ដំរី) ស្ទឹងទូកមាស។ ក្រៅពីផ្លូវទឹកសំខាន់ៗខាង លើនេះ តំបន់ឆ្នេរសមុទ្រនៅមានកូនជ្រោះជា ច្រើន ដែលតែងតែនាំនូវកម្ទេចវត្ថុគ្រប់យ៉ាងមក ចាក់បំពេញត្រើយសមុទ្រនៅរាល់រដូវភ្លៀង។

២.៣ ឆ្នេរសមុទ្រនិងឈូងសមុទ្រ

២.៣.១ ឆ្នេរសមុទ្រ

³ <http://kep.gov.kh/>ស្ថានភាពទូទៅខេត្តកែប
⁴ ក្រសួងអប់រំ យុវជន និងកីឡា *សៀវភៅសិក្សាសង្គមថ្នាក់៩* ភ្នំពេញ ២០១៧ ទំព័រ២៣

តាមលក្ខណៈភូមិសណ្ឋានបង្ហាញថា ឆ្នេរសមុទ្រកម្ពុជា មានស្ទើរកោះពីរយ៉ាងដាច់ពីគ្នា ដោយសារឆកកំពង់សោម ពោលគឺស្ទើរកោះស្ទាច់និងស្ទើរកោះវាលពេញ។ ទឹកសមុទ្រកម្ពុជា មិនសូវជ្រៅប៉ុន្មានទេ ដោយមានជម្រៅទឹកមិនលើសពី៧៥ម. ដែលជាកត្តានាំឲ្យមានលទ្ធភាពច្រើនក្នុងការពង្រីកសកម្មភាពសេដ្ឋកិច្ចនានានៅតាមសមុទ្រ។ រាជរដ្ឋាភិបាលបានកសាងកំពង់ផែ ក្រុងព្រះសីហនុ និងកំពង់ផែរាមនៅតាមឆ្នេរសមុទ្រនេះក្នុងការធ្វើម្ចាស់ប្តូរពាណិជ្ជកម្មអន្តរជាតិហើយ ទីក្រុងនានាដែលស្ថិតនៅតាមឆ្នេរ ក៏ជាផ្នែកសំខាន់សម្រាប់វិស័យទេសចរណ៍ប្រកបដោយសោភ័ណភាពប្រសើរ។ តាមការសិក្សាអំពីភូមិវិទ្យាសេដ្ឋកិច្ច គេអាចបែងចែកតំបន់ឆ្នេរសមុទ្រកម្ពុជា ជា៥តំបន់ គឺ៖

ក. ពីចំហាយទៅព្រែកគគីរ៖ ឆ្នេរសមុទ្រតំបន់នេះទាបប្រកបទៅដោយកក់និងព្រៃកោងកាង ដែលបង្កលក្ខណៈងាយស្រួលដល់ការតាំងទីលំនៅរបស់មនុស្ស ហើយភាគច្រើនលើសលប់ជាភូមិអ្នកនេសាទ។

ខ. ពីព្រែកគគីរទៅជ្រោយស្វាយរៀង៖ ទីតាំងនៃឆ្នេរសមុទ្រតំបន់នេះស្ថិតនៅក្បែរជើងភ្នំ និងនៅចំមុខខ្យល់មូសុង ហើយឆ្នេរ មានសណ្ឋានប្រកបទៅដោយថ្ម និងមានរាងរចនាចុះចុះ ប៉ុន្តែពុំសូវសម្បូរផ្ទាំងថ្មធំៗទេ មានតែជ្រោយខ្លះៗ

ដែលជាជម្រកនៃឆកសមុទ្រប៉ុណ្ណោះ។ តំបន់នេះមានកោះ និងកូនកោះជាច្រើននៅរាយបន្តពីមុខជ្រោយទាំងនោះ ប៉ុន្តែពុំសូវមានមនុស្សរស់នៅទេ។

គ. ឆកកំពង់សោម៖ តំបន់នេះព័ទ្ធជុំវិញដោយកោះភ្នំមួយជួរ និងសម្បូរព្រៃ។ នៅខាងកើតនិងខាងលិចឆកនេះ មានជ្រោយស្វាយរៀងនិងជ្រោយថ្មស ដែលមានភូមិអ្នកនេសាទ និងជ្រោយវាលពេញ ដែលមានកំពង់ផែកំពង់សោម។ ទិដ្ឋភាពទូទៅនៃឆកកំពង់សោមប្រសើរណាស់ ព្រោះឆកនេះបែរមុខចំខ្យល់មូសុងវស្សា ពីទិសនិរតី ដែលមានទទឹងប្រមាណ ៣០គ.ម. ហើយមានឆ្នេរទាបនៅប៉ែកខាងលិចនិងខាងកើត និងមានថ្មប៉ប្រះទឹកត្រង់ផ្នែកខាងត្បូងៗ ម្យ៉ាងទៀត ឆកនេះចាប់គោកបន្តិចម្តងៗ ដោយសារល្បាប់ដីច្រើន ដែលចាក់បំពេញដោយប្រព័ន្ធផ្លូវទឹកទាំងឡាយ ហើយក៏ជាទីដ៏ប្រសើរសម្រាប់តំបន់ដីវចម្រុះនានាផងដែរ។

ឃ. ពីកំពង់សោមដល់ឆកទឹកសាប៖ តំបន់នេះមានឆ្នេរខ្សាច់ជាច្រើន ជាមួយនឹងប្រភេទរុក្ខជាតិកោងកាងជាច្រើន ដុះគ្នាស្រដៀងដុំថ្ម ដែលជាទីប្រសើរសម្រាប់ទេសចរណ៍ឆ្នេរសមុទ្រ។ នៅចំកណ្តាលតំបន់នេះ មានឆករាម ដែលជាជម្រកយ៉ាងល្អ សម្រាប់កំពង់ផែរាម

⁵ ហៃ សុគន្ធា ភូមិវិទ្យាសេដ្ឋកិច្ចកម្ពុជា ឯកសារបង្រៀនតាមសាកលវិទ្យាល័យ ២០១៣ ទំព័រ៤៥

ហើយអាចគេចផុតពីខ្យល់ព្យុះមូសុង ដែលតែងតែកើតមានស្ទើររាល់ឆ្នាំ។

ង- ពីឆកទឹកសាបទៅហាទៀង (ប្រទេសវៀតណាម)៖ តំបន់នេះ មានរាងផតចូលក្នុងដោយសារឆកទឹកសាបនិងឆកវាលពេញ ដែលមានឆ្នេរទាបហើយពោរពេញទៅដោយភក់។ នៅក្បែរជើងឆ្នេរចោតនៃភ្នំបូកគោ មានឆ្នេររាងជាជងជួសម្សៅដោយដើមកោងកាង ហើយផ្នែកខាងកើតពាមសមុទ្រនៃស្ទឹងកំពត ឆ្នេរនៅតែទាបរហូត លើកលែងតែជ្រោយកែប។

២.៣.២ តំបន់ឈូងសមុទ្រនិងកោះ

តំបន់ឈូងសមុទ្រនិងកោះ នៃប្រទេសកម្ពុជា គឺមានទីតាំងស្ថិតនៅក្នុងឈូងសមុទ្រថៃ ដែលជា សមុទ្រមិនស្រូវមានជម្រៅទឹកជ្រៅប៉ុន្មានទេ ពោលគឺមានជម្រៅមធ្យមប្រមាណ១០ម. ហើយជម្រៅអតិបរមាគឺមិនលើសពី៧៥ម.។ ឈូងសមុទ្រនេះ បានកាត់ផ្តាច់ដែនដីកម្ពុជាពីឧបទ្វីបម៉ាឡាកា កោះសូម៉ាត្រា និងកោះជ្វា។ ទឹកនៃតំបន់ឈូងសមុទ្រនេះមានសភាពស្ងប់នៅរដូវប្រាំង (ពីខែធ្នូទៅដល់ខែមេសា) និងមានភាពរញ្ជួយដោយរលកធំៗនៅរដូវវស្សា (ពីខែឧសភាទៅដល់ខែវិច្ឆិកា)។ ភាពស្ងប់ឬភាពរញ្ជួយនៃទឹកសមុទ្រតំបន់នេះ គឺប្រែប្រួលទៅតាមរបបខ្យល់មូសុងដែលបក់មកពីទិសឦសានឬ បក់មកពីទិសនិរតី។ ឈូងសមុទ្រនេះ ស្ថិតនៅក្រោមឥទ្ធិពល

នៃជំនោរទឹកដូចសមុទ្រដទៃទៀតដែរ គឺក្នុងមួយថ្ងៃ(២៤ម៉ោង) មានជំនោរចំនួនពីរគ្នាស្ទើរគ្នានឹងលំនាចចំនួនពីរ ដែលកើតឡើងដោយការប្រែប្រួលនៃផ្ទៃទឹកសមុទ្រទាំងឡាយក្រោមឥទ្ធិពលនៃទំនាញរាងព្រះអាទិត្យនិងព្រះចន្ទ។

ខ្យល់មូសុងឦសានក្នុងសមុទ្រចិន បានបង្កឱ្យចរន្តសមុទ្របែរទៅទិសពាយ័ព្យ ដោយមានមួយផ្នែកបែរទៅរកឆ្នេរម៉ាឡាកា រួចបង្វិលមួយជុំស្របទៅនឹងទ្រនិចនាឡិកា។ ចំពោះឆ្នេរសមុទ្រកម្ពុជាវិញ ចរន្តកើតឡើងពីទិសពាយ័ព្យទៅអាគ្នេយ៍ ជាហេតុបណ្តាលឱ្យឆ្នេរនេះគេចផុតពីគ្រោះថ្នាក់ ពោលគឺខ្យល់មូសុងឦសានបង្កើតរដូវនេសាទតាមឆ្នេរសមុទ្រកម្ពុជា។ គេសង្កេតឃើញមានបាតុភូតមួយផ្ទុយទៅវិញ នៅរដូវខ្យល់មូសុងនិរតី គឺចរន្តសមុទ្រចូលមកប៉ះនឹងឆ្នេរសមុទ្រកម្ពុជា រួចឡើងទៅទិសខាងជើងដែលបង្កឱ្យមានរលកធំៗកណ្តាលសមុទ្រ បក់ឆ្ពោះមកតំបន់ឆ្នេរនេះតែម្តង ពោលគឺមូសុងនិរតីនេះហើយ ដែលបង្កើតរដូវយ៉ាងអាក្រក់នៅតំបន់ឈូងសមុទ្រនិងតំបន់ឆ្នេរសមុទ្រ ដែលបណ្តាលឱ្យនាវាចរប្រព្រឹត្តទៅដោយពិបាក និងដោយគ្រោះថ្នាក់។

ដែនដីនៃកោះទាំងឡាយរបស់កម្ពុជា^៦ គឺមានទីតាំងស្ថិតនៅក្នុងឈូងសមុទ្រថៃ ដែលក្នុងនោះមានក្រុមកោះនៅផ្នែកខាងជើង ដូចជា

^៦ សាក្សី សាម៉ុត ភូមិវិទ្យាប្រទេសវៀតណាម ភ្នំពេញ ២០១០ ទំព័រ ២៨


កោះពរ កោះកាតិ កោះចៅលាវ កោះស្តេត។ កូនកោះមួយក្រុម ប្រកបទៅដោយថ្ម មានទីតាំង នៅតាមបណ្តោយជុំវិញជ្រោយស្មាច់ គឺកូនកោះ ដំបង កោះព្រះ កោះបួនដាដើម។ កោះរ៉ុង និង កោះរ៉ុងសន្ធិម ស្ថិតនៅពីមុខឆកកំពង់សោម ហើយក្រុមកោះ នៅខាងមុខស្ទើរកោះវាលពេញ រួមមាន កោះពស់ កោះតាកៀវ កោះបូស្សី កោះ ត្រៃស កោះចន្ទៈ កោះស្រមោច មានកោះថ្មី និង កោះសេះដាដើម។ កោះកុង ជាកោះធំជាងគេនៃ ប្រទេសខ្មែរ (ផ្ទៃដីប្រមាណ៨០គម២) គឺជាកូនភ្នំ មួយកម្ពស់៤១០ម. ដែលដាច់ចេញពីទ្វីប ដោយសារបំណាក់ភ្នំភ្លើង។ កោះត្រល់ (បច្ចុប្បន្ន ជាកោះហ្វូតូក) គឺជាកោះមួយដ៏ធំ ដែលអាច ការពារឆ្នេរពីខ្យល់មូសុងនិរតីហើយក៏ជាបាំង (ទី ជម្រកសមុទ្រ) នៃភូមិនេសាទជាច្រើន។ ក្រុម កោះនៅផ្នែកខាងត្បូង រួមមានកោះស្វាយ កោះ ទន្សាយ កោះត្បាល់ កោះអង្កញ និងកោះសេះ ដាដើម។ កោះភាគច្រើននៃឈូងសមុទ្រថៃ មាន មនុស្សរស់នៅតិចតួចនៅឡើយ កោះខ្លះនៅមាន លក្ខណៈធម្មជាតិស្ទើរតែទាំងស្រុង ប្រកបទៅ ដោយព្រៃក្រាស់។ ដែលនៅពុំទាន់បានទាញ យកផលប្រយោជន៍សេដ្ឋកិច្ចនៅឡើយ។

៣- ប្រជានាស្ត្រតំបន់ទំនាបឆ្នេរនិងឈូង សមុទ្រ

⁷ វិទ្យាស្ថានជាតិស្ថិតិក្រសួងផែនការ ជំរឿនទូទៅ ប្រជាជនកម្ពុជា ឆ្នាំ២០១៩ ទំព័រ៩

ជំរឿនទូទៅប្រជាជនកម្ពុជា ឆ្នាំ២០១៩ របស់វិទ្យាស្ថានជាតិស្ថិតិ នៃក្រសួងផែនការ បង្ហាញថា ប្រទេសកម្ពុជាមានប្រជាជនប្រមាណ ជា ១៥,២៨លាននាក់ ដែលក្នុងនោះ មានខ្មែរ ប្រមាណជា៩០%។ ជាការពិត ប្រទេសកម្ពុជា ធ្លាប់បានធ្វើជំរឿនប្រជារាស្ត្រកម្ពុជា ជាផ្លូវការ លើកទីមួយ គឺនៅក្នុងឆ្នាំ១៩៦២ ដែលមានប្រជា រាស្ត្រប្រមាណ ៥,៧លាននាក់ ពោលគឺប្រព្រឹត្ត ឡើងបន្ទាប់ពីប្រទេសកម្ពុជា បានទទួលឯករាជ្យ ពេញលេញពីអាណានិគមបារាំង។ ចាប់ពីពេល នោះមក កម្ពុជាមិនបានធ្វើជំរឿនប្រជាជនទេ រហូតដល់ឆ្នាំ១៩៩៨ និងមិនមានការធ្វើអង្កេត ថ្នាក់ជាតិទេរហូតដល់ឆ្នាំ១៩៩៧-១៩៩២។ មិន មានព័ត៌មានជាក់លាក់ណាមួយ ដែលអាច អះអាងបន្ថែមអំពីចំនួនប្រជារាស្ត្រកម្ពុជា រហូត ដល់ឆ្នាំ១៩៩២ ទើបអាជ្ញាធរបណ្តោះអាសន្ន របស់អង្គការសហប្រជាជាតិនៅកម្ពុជា ហៅកាត់ ថាអ៊ុនតាក់ (UNTAC) បានស្រង់ឈ្មោះអ្នកបោះ ឆ្នោត អាយុពី១៨ឆ្នាំឡើងទៅមានចំនួនប្រមាណ ជា ៤,២៨លាននាក់។ អង្កេតសេដ្ឋកិច្ចសង្គមកិច្ច កម្ពុជា ត្រូវបានដឹកនាំធ្វើដោយវិទ្យាស្ថានជាតិស្ថិតិ (NIS) នៅខែមេសា ឆ្នាំ១៩៩២ បានប៉ាន់ស្មាន ចំនួនប្រជារាស្ត្ររបស់ប្រទេសកម្ពុជាមានចំនួន ប្រមាណ ៩,៨៧លាននាក់។

ជំរឿនប្រជាជនកម្ពុជាតាមបណ្តាឆ្នាំ



ជំរឿនទូទៅប្រជាជនកម្ពុជា ឆ្នាំ២០១៩ ដែល បានបង្ហាញអំពីទំហំ និងកំណើនប្រជាជន តាមតំបន់ស្នាក់នៅ មានការប្រែប្រួលប្រចាំតំបន់យ៉ាងទូលាយ ក្នុងការបែងចែកប្រជាជនដូចជាតំបន់វាលរាប គឺជាតំបន់ដែលប្រជាជនចូលចិត្តរស់នៅច្រើនជាងគេបំផុត បន្តបន្ទាប់ដោយតំបន់ទន្លេសាប តំបន់ឆ្នេរសមុទ្រ និងចុងក្រោយ គឺតំបន់ភ្នំនិងខ្ពង់រាប ដែលមានស្ថានភាពដឹកជញ្ជូនពិបាកជាងគេ។

តារាងទី១៖ ទំហំនិងកំណើនប្រជាពលរដ្ឋតាមតំបន់និងអត្រាកំណើនប្រចាំឆ្នាំ

តំបន់តាំងទីលំនៅ	ចំនួនប្រជាពលរដ្ឋតាមឆ្នាំ		អត្រាកំណើន (២០០៨-២០១៩)	
	២០០៨	២០១៩	ភាគរយ	ប្រចាំឆ្នាំ
តំបន់វាលរាប	៦.៥៤៧.៩៥៣	៧.៤៧៧.៤៤៦	១២,១៩	១,២

តំបន់ទន្លេសាប	៤.៣៥៦.៧០៥	៤.៨០១.២៦០	១០,២០	០,៩
តំបន់ឆ្នេរសមុទ្រ	៩៦០.៤៨០	១.០៦១.១៤៨	១០,៤៨	០,៩
តំបន់ភ្នំនិងខ្ពង់រាប	១.៥៣០.៥៤៤	១.៥៤៨.៦៣៧	២៧,៣១	២,២
សរុប	១៣.៣៧៩.៥៨២	១៥.៤១៤.០៤៤	១២,១២	១,២

ប្រភព៖ ជំរឿនប្រជាជនកម្ពុជាឆ្នាំ២០១៩

អត្រាកំណើនប្រជាជនមធ្យមប្រចាំឆ្នាំ នៃតំបន់ឆ្នេរ គឺមានកម្រិតទាបជាងគេ (ប្រមាណ ០,៩%) បើធៀបទៅនឹងតំបន់ភ្នំនិងខ្ពង់រាប មានអត្រាកំណើនប្រជាជនមធ្យមប្រចាំឆ្នាំ ខ្ពស់ជាងគេ (២,២%) ដោយសារការផ្លាស់ទីចូលមកពីខេត្តដទៃទៀត ដោយមូលហេតុស្វែងរកឱកាសផ្នែកសេដ្ឋកិច្ចផ្សេងៗ តាមរយៈធនធានធម្មជាតិអំណោយផល និងការពង្រីកការបន្ថែមការអភិវឌ្ឍថ្មីនៅក្នុងតំបន់ទាំងនេះ។

៣.១ ដង់ស៊ីតេប្រជាពលរដ្ឋកម្ពុជាតាមតំបន់

តាមជំរឿនទូទៅប្រជាជនកម្ពុជា ដង់ស៊ីតេប្រជាជន គឺជាសូចនាករសំខាន់មួយនៃប្រជាជនដែលត្រូវបានវាស់វែងពីការប្រមូលផ្តុំរបស់ប្រជាជន។ សូចនាករនេះ គឺគិតពីចំនួនមនុស្សរស់នៅលើផ្ទៃដីក្នុងមួយគីឡូម៉ែត្រការ៉េ។

ជំរឿនទូទៅប្រជាជនកម្ពុជា ឆ្នាំ២០១៩ បង្ហាញថា ដង់ស៊ីតេប្រជាជនកម្ពុជាគឺមានចំនួន ៨៦នាក់ បានកើនឡើងចំនួន១១នាក់ បើប្រៀប

ធៀបទៅនឹងដង់ស៊ីតេនៃការធ្វើជំរឿនឆ្នាំ២០០៨ ដែលមានចំនួនតែ៧៥នាក់ប៉ុណ្ណោះ ក្នុងមួយ គីឡូម៉ែត្រការ៉េ។ ទោះបីយ៉ាងនេះក្តី ក៏ចំនួន នេះនៅមានលក្ខណៈទាបនៅឡើយបើប្រៀបធៀប ទៅនឹងប្រទេសជិតខាងដូចជា ប្រទេសវៀតណាម (១៦៨នាក់/គម២) ប្រទេសថៃ (១៣៦នាក់/គម២) និងតំបន់អាស៊ីអាគ្នេយ៍ (១៣២នាក់/គម២) ប៉ុន្តែ ប្រទេសឡាវ គឺជាប្រទេសដែលមានដង់ស៊ីតេ ទាបជាងគេនៅក្នុងតំបន់ ពោលគឺមានចំនួនតែ ២៧នាក់/គម២ ប៉ុណ្ណោះ។ ជាទូទៅ មិនថាតែនៅ ក្នុងប្រទេសកម្ពុជាទេ ប្រទេសស្ទើរតែទាំងអស់ នៅក្នុងពិភពលោក គឺមានដង់ស៊ីតេប្រជាជននៅ តំបន់ទីក្រុងនិងទីប្រជុំជន ខ្ពស់ជាងតំបន់ជនបទ។ នៅចន្លោះឆ្នាំ២០០៨ និងឆ្នាំ២០១៤ ចំនួនប្រជាជន បានកើនឡើងចំនួន១,៨៧លាននាក់ ដែលក្នុង នោះតំបន់ទីប្រជុំជនមានកំណើនចំនួនមនុស្ស ប្រមាណ ០,៨លាននាក់ (៤១,២%) រីឯតំបន់ ជនបទវិញ មានកំណើនចំនួនមនុស្ស ១,១លាន នាក់ (៥៨,៦%)។

តារាងទី២៖ ការបែងចែកតំបន់ ផ្ទៃដី និង ដង់ស៊ីតេប្រជាជនឆ្នាំ២០០៨និង២០១៤

តំបន់ តាំងទី លំនៅ	ផ្ទៃដី(គម២)	ប្រជាសាស្ត្រ(%)		ដង់ស៊ីតេ	
		២០០ ៨	២០១ ៤	២០០ ៨	២០១ ៤
វាលរាប	២៥.០៦៤	៤៩,២	៤៩,២	២៦១	២៤៨
ទន្លេសា ប	៦៧.៦៦៨	៣២, ៥	៣២, ២	៦២	៧១

ឆ្នេរស មុទ្រ	១៧.២៣៧	៧,២	៧	៥៦	៦២
ភ្នំនិង ខ្ពង់រាប	៦៨.០៦១	១១,២	១១,៧	២២	២៤
សរុប	១៨១.០៣ ៥*	១០០	១០០	៧៥	៨៦

សម្គាល់: * រាប់បញ្ចូលបឹងទន្លេសាប(៣.០០០ គម២)

ទិន្នន័យជំរឿនប្រជាសាស្ត្រកម្ពុជាឆ្នាំ ២០០៨ ក៏ដូចជាជំរឿនទូទៅប្រជាជនកម្ពុជាឆ្នាំ ២០១៤ បានបង្ហាញថា ដង់ស៊ីតេប្រជាជនកម្ពុជា ប្រែប្រួលពីចំនួន៧៥ ទៅចំនួន៨៦ ដែលក្នុង នោះ តំបន់វាលរាបនៅតែមានដង់ស៊ីតេប្រជា សាស្ត្រខ្ពស់ជាងគេដែល គឺពីចំនួន២៦១នាក់/ គម២ នៅឆ្នាំ២០០៨ កើនដល់ ២៤៨នាក់/គម២ នៅឆ្នាំ២០១៤ ហើយតំបន់ដែលមានដង់ស៊ីតេ ទាបជាងគេ គឺតំបន់ភ្នំនិងខ្ពង់រាបដែលមានចំនួន តែ២២នាក់/គម២ នៅឆ្នាំ២០០៨ និង២៤នាក់/ គម២ នៅឆ្នាំ២០១៤។ ដោយឡែកដង់ស៊ីតេប្រជា សាស្ត្រកម្ពុជាតំបន់ឆ្នេរសមុទ្រ នៅតែស្ថិតនៅ លំដាប់លេខ៣ ក្នុងចំណោមតំបន់តាំងទីលំនៅ ទាំង៤នៃប្រទេសកម្ពុជា បន្ទាប់ពីតំបន់វាលរាប និងតំបន់ទន្លេសាប ពោលគឺមានប្រជាសាស្ត្រ ចំនួន៥៦នាក់/គម២ នៅឆ្នាំ២០០៨ និងចំនួន៦២ នាក់/គម២ នៅឆ្នាំ២០១៤។

ចំនួនប្រជាជនសរុប នៃខេត្តទាំងបួនរបស់ កម្ពុជា ដែលមានទីតាំងនៅជាប់នឹងមាត់សមុទ្រ

មានចំនួន ១,០៦១,១៤៨នាក់៨ គឺស្មើប្រមាណជា៧% នៃប្រជាជនទូទាំងប្រទេស ដែលក្នុងនោះខេត្តកំពតមានប្រជាជនច្រើនគេ ក្នុងចំណោមខេត្តនៅជាប់នឹងសមុទ្រទាំងបួន របស់ព្រះរាជាណាចក្រកម្ពុជា ពោលគឺប្រមាណជា៤% ខេត្តព្រះសីហនុប្រមាណ២% ខេត្តកោះកុងប្រមាណជា០,៨% និងខេត្តកែបប្រមាណជា០,៣%។ តាមតារាងខាងលើបង្ហាញថា ដង់ស៊ីតេប្រជាជននៅតំបន់សមុទ្រកម្ពុជា គឺមាន៧៦២នាក់ ប៉ុណ្ណោះ ក្នុងមួយគីឡូម៉ែត្រការ៉េ ប៉ុន្តែនៅតែជាតួលេខដែលមានចំនួនតិចនៅឡើយ បើធៀបជាមួយនឹងដង់ស៊ីតេប្រជាជនកម្ពុជា ដែលមានចំនួន៨៦៦នាក់/គម២។ កោះកុង គឺជាខេត្តដែលមានដង់ស៊ីតេទាបជាងគេនៃតំបន់ គឺប្រមាណ១២៦នាក់/គម២ ហើយខេត្តកែប គឺជាខេត្តដែលមានដង់ស៊ីតេខ្ពស់ជាងគេនៃតំបន់ ប្រមាណ១២៤៦នាក់/គម២។

តារាងទី៣៖ ចំនួនប្រជារាស្ត្រនៅតំបន់ទំនាបឆ្នេរ និងឈូងសមុទ្រឆ្នាំ២០១៩

ខេត្ត	ផ្ទៃដី(គម២)	ចំនួនប្រជាជន	%ប្រជាជន
កោះកុង	១០.០៩០	១២៣.៦១៨	០,៨៣
ព្រះសីហនុ	១.៩៣៨	៣០២.៨៨៧	១,៧០
កំពត	៤.៨៧៣	៥៩២.៨៤៥	៤,១៧
កែប	៣៣៦	៤១.៧៩៨	០,២៦
សរុប(កោះ)	១៧.២៣៧	១.០៦១.១៤៨	៦,៩៦

៖ វិទ្យាស្ថានជាតិស្ថិតិក្រសួងផែនការ ជំរឿនទូទៅប្រជាជន កម្ពុជាឆ្នាំ២០១៩ ទំព័រ២៣

ប្រភព៖ ជំរឿនទូទៅប្រជាជនកម្ពុជាឆ្នាំ២០១៩

បើពិនិត្យលទ្ធភាពខេត្តកោះកុងដែលមានដង់ស៊ីតេតិចនៅឡើយ គឺបានឆ្លុះបញ្ចាំងអំពីវិសាលភាពនៃធនធានធម្មជាតិ របស់ខេត្តមួយនេះ និងសក្តានុពលក្នុងការទាញយកលទ្ធភាពនៃគរូបនីយកម្ម និងវិនិយោគផ្សេងៗតាមលក្ខខណ្ឌសមស្របណាមួយ សម្រាប់ចូលរួមអភិវឌ្ឍសេដ្ឋកិច្ចជាតិ។

៣.២ បទប្បញ្ញត្តិសេដ្ឋកិច្ច និងធនធាន

តាមការសិក្សាស្រាវជ្រាវមួយ ដែលមានការទ្រទ្រង់ថវិកា ដោយធនាគារអភិវឌ្ឍន៍អាស៊ី (ADB) បានបង្ហាញថា ខេត្តជាប់មាត់សមុទ្ររបស់កម្ពុជាចំនួន៣ គឺខេត្តកំពត ខេត្តកែប និងខេត្តកោះកុង គឺមានប្រជាជនធ្វើចំណាកស្រុកច្រើន។ ការសិក្សានេះដែរ ក៏បានបង្ហាញពីចំនួនប្រជាពលរដ្ឋភាគច្រើន របស់ខេត្តនៅជាប់ឆ្នេរសមុទ្រកម្ពុជាទាំងនេះ គឺជាជនអន្តោប្រវេសន៍ថ្មីៗទៅកាន់តំបន់នៅតាមបណ្តោយឆ្នេរសមុទ្រ។ ចំនួនប្រជាជននៅជាប់ឆ្នេរសមុទ្រដល់ទៅ៤១% មានលំនៅដ្ឋានចាស់របស់ពួកគេ ស្ថិតនៅក្រៅស្រុកឬខេត្តនៃតំបន់នេះ ហើយប្រហែល៣% នៃចំនួនប្រជាជនខេត្តកំពត បានផ្លាស់ទីលំនៅពីតំបន់ផ្សេងទៀតនៃប្រទេសកម្ពុជា។ ប្រជាពលរដ្ឋជាច្រើន នៅតំបន់តាមបណ្តោយឆ្នេរសមុទ្រកម្ពុជា គឺជាអ្នកចំណាកស្រុកឬផ្លាស់ទីលំនៅមកពីតំបន់

បីផ្សេងទៀត (វាលរាប ទន្លេសាប និងភ្នំនិង ខ្ពង់រាប) ដើម្បីសេដ្ឋកិច្ចគ្រួសារ។

ចំណុចទាំងនេះ ត្រូវបានបកស្រាយ បន្ថែមនៅក្នុងការសម្ភាសន៍ ដែលធ្វើឡើងដោយ ADB នៃអ្នករស់នៅតាមបណ្តោយឆ្នេរនៃបណ្តា ខេត្តទាំងនេះ ដែលបង្ហាញថា ភាគច្រើននៃពួក គេបានផ្លាស់ប្តូរទៅកន្លែងរស់នៅបច្ចុប្បន្ន របស់ ពួកគេសម្រាប់ហេតុផលសេដ្ឋកិច្ចឬសន្តិសុខ។ ដូចនេះ តំបន់ឆ្នេរសមុទ្រកម្ពុជា មានទំហំប្រជា ពលរដ្ឋច្រើនមធ្យម ដែលធ្វើឱ្យទម្រង់នៃការប្រើ ប្រាស់ធនធាន អាចនឹងរួមចំណែកដល់សម្ពាធ សេដ្ឋកិច្ចលើប្រព័ន្ធអេកូឡូស៊ីឆ្នេរសមុទ្រ។ ប្រជាជន ប្រមាណ៣៥% នៃប្រជាជនខេត្តកោះកុង បាន ផ្លាស់ប្តូរទៅទីប្រជុំជននៅក្នុងខេត្ត ក្នុងរយៈពេល ប្រមាណមួយទសវត្សរ៍កន្លងមក^១ ខណៈពេល ដែល ៣៦,២% នៃការរកឃើញនោះបង្ហាញថា "ដើម្បីស្វែងរកការងារ" គឺជាមូលហេតុនៃការធ្វើ ចំណាកស្រុក។ កត្តានេះ គឺជាសូចនាករមួយ សម្រាប់ឱកាសជីវភាព ដែលមានមូលដ្ឋានលើ ធនធានធម្មជាតិ ពោលគឺខេត្តនេះ ពឹងផ្អែកលើ ជនចំណាកស្រុក មកពីតំបន់ផ្សេងៗទៀតនៅ ក្នុងប្រទេស។ ប្រជាពលរដ្ឋភាគច្រើននៃខេត្ត កោះកុងពឹងផ្អែកលើការនេសាទ កសិកម្ម និង សកម្មភាព ដែលពឹងផ្អែកលើធនធានផ្សេងទៀត ដូចជាការផលិតធុងជាដើម។ ការធ្វើចំណាក ស្រុករបស់ប្រជាពលរដ្ឋជាច្រើន នៅក្នុងខេត្ត

កោះកុង បានកើតឡើងចាប់តាំងពីការដួលរលំ នៃរបបខ្មែរក្រហម ជាមួយនឹងអត្រាកំណើន ប្រចាំឆ្នាំជាមធ្យម១៦%។ ការហូរចូលចំនួនប្រជាជន ដ៏ច្រើនបំផុតទៅក្នុងតំបន់នេះ គឺបានកើតឡើង ក្នុងអំឡុងឆ្នាំ១៩៨៥-១៩៩០។ ពលរដ្ឋនៅក្នុង ខេត្តនេះ ជាពិសេសតំបន់ជាប់តាមបណ្តោយ មាត់សមុទ្រ គឺពឹងផ្អែកស្ទើរតែទាំងស្រុងលើការ នេសាទ សម្រាប់ជីវភាពរស់នៅរបស់ពួកគេ ពោលគឺមានមូលដ្ឋានពីធនធានសមុទ្រតែម្តង។

ដោយឡែក ខេត្តព្រះសីហនុ ត្រូវបានយក ចិត្តទុកដាក់ពីរាជរដ្ឋាភិបាល ដើម្បីធ្វើការអភិវឌ្ឍ តំបន់ឆ្នេរសមុទ្រ ដែលទទួលបានការទាក់ទាញ វិនិយោគច្រើនជាងគេ ក្នុងចំណោមខេត្តទាំងបួន នៃតំបន់ឆ្នេរសមុទ្រ (ប្រមាណ៧ពាន់លានដុល្លារ រយៈពេល៤ឆ្នាំចុងក្រោយនេះ)។ ប្រជាជនកម្ពុជា ជាច្រើននៃតំបន់ផ្សេងទូទាំងប្រទេស បានធ្វើ ចំណាកស្រុកពីតំបន់ផ្សេង ដើម្បីស្វែងរក ចំណូលនៅក្នុងតំបន់នេះ ដោយឱកាសការងារ និងចលនាប្រវេសន៍អន្តរជាតិជាច្រើនផងដែរ ហើយភាគច្រើនគឺជាជនជាតិចិន។ ខេត្តព្រះ សីហនុ មានចំនួនជនអន្តោប្រវេសន៍អន្តរជាតិ ច្រើនជាងគេ ពោលគឺចំនួនពាក់កណ្តាលនៃអ្នក រស់នៅក្នុង ក្រុងព្រះសីហនុ គឺជាជនជាតិចិន (ប្រមាណជា៨០ ០០០នាក់) មុនពេលការផ្ទុះ ឡើងនៃកូវីដ១៩ ហើយឥឡូវនេះ ជនជាតិនេះ

^១ ក្រសួងផែនការ ជំរឿនប្រជាស្ថិតិកម្ពុជាឆ្នាំ២០០៨

បានថយចំនួនមកត្រឹមប្រមាណជា ១៥ ០០០ នាក់ប៉ុណ្ណោះ ដែលរស់នៅក្នុងទីក្រុង¹⁰។

៣.៣- យេនឌ័រនិងបរិស្ថានជីវិត

ប្រហែលមួយភាគប្រាំនៃគ្រួសារទាំងអស់ ក្នុងប្រទេសកម្ពុជា ត្រូវបានដឹកនាំដោយស្ត្រី (SIDA 2018)។ នៅតំបន់ឆ្នេរសមុទ្រ បុរសជាអ្នក ទទួលខុសត្រូវចម្បងចំពោះការនេសាទ នៅក្នុង សមុទ្របើកចំហ ខណៈពេលដែលស្ត្រីបានធ្វើ សកម្មភាពនេសាទនៅជិតផ្ទះ ក៏ដូចជាការកែច្នៃ ការធ្វើទីផ្សារ ថែទាំស្រះចិញ្ចឹមត្រីនិងទ្រុង និង រក្សាឧបករណ៍នេសាទ។ នៅក្នុងអាជីវកម្ម នេសាទគ្រួសារ ស្ត្រីពេលខ្លះអាចមានឥទ្ធិពល ឬ សិទ្ធិក្នុងការសម្រេចចិត្តជាងប្តីរបស់ពួកគេ សូម្បី តែក្នុងគ្រួសារដែលក្រីក្រ ក៏ស្ត្រីជួយស្វាមីរបស់ ពួកគេ ដូចជា ការជ្រើសរើសក្តាមពីសំណាញ់កែ ច្នៃ ផលិតផលត្រី ការជួសជុលសំណាញ់ និង គំនរនេសាទលើទូកជាដើម។ រដូវប្រាំង គឺជារដូវ ដែលមានផលិតភាពច្រើនបំផុត សម្រាប់ប្រជា ជនឆ្នេរ អ្នកនេសាទតែងតែធ្វើការច្រើនជាង១០ ម៉ោងក្នុងមួយថ្ងៃ ដោយមិនរាប់បញ្ចូលការងារ ផ្ទះសំបែង។ ចំពោះគ្រួសារដែលមានស្ត្រីធ្វើ ការងារនេះ គឺពិតពិបាកជាងបុរស។ ព្រោះពួក គេត្រូវមើលថែក្មេងៗផង ធ្វើអាជីវកម្មខ្នាតតូច ផង ការងារថែរក្សាផ្ទះផង ការប្រមូលអុសនិង ការចម្អិនផង ។

ជាងនេះទៀត ស្ត្រីភាគច្រើនដែលជាមេ គ្រួសារនៅក្នុងតំបន់នេះ បានចូលរួមចំណែក យ៉ាងសកម្ម ក្នុងការបំពេញតម្រូវសេដ្ឋកិច្ច គ្រួសារប្រចាំថ្ងៃ តាមរយៈធនធានធម្មជាតិ អំណោយផល ដូចជាការប្រើប្រាស់ដីត្រូវបានរីក រាលដាលយ៉ាងល្អនៅគ្រប់តំបន់ទាំងអស់ ។

៤- របៀបរស់នៅនិងការចិញ្ចឹមជីវិត

ប្រហែលជាង៨០% នៃប្រជាជនដែល កំពុងរស់នៅតាមខេត្តជាប់នឹងមាត់សមុទ្រ គឺជា ជនជាតិខ្មែរ ហើយក៏មានមានជនជាតិចាម វៀត ណាម ចិន ថៃ និងជនជាតិដើមភាគតិចមួយ ចំនួនទៀតផងដែរ។

ក្នុងចំណោមខេត្ត នៅជាប់មាត់សមុទ្រ ទាំងបួននេះមានតែខេត្តកំពតទេ ជាខេត្តដែលផលិត ស្រូវបានច្រើនជាងគេ ហើយវាក៏ជាប្រភព អាហារចម្បងជាងគេដែរនៅក្នុងសហគមន៍។ ទាំងនេះបង្ហាញឱ្យឃើញ អំពីសារៈសំខាន់ ជនបទនៅខេត្តកំពត ដែលបង្ហាញអំពីកាលានុ វត្តភាពក្នុងការអភិវឌ្ឍវិស័យកសិកម្មនៅក្នុងខេត្ត កំពត។ ការផលិតម្រេចបានល្អនៅកម្ពុជា ដោយសារមានសារធាតុម៉ាញ៉េស៊ីយ៉ូម (លោហៈ ធាតុអាចដុតបាន) និងដីដែលមានជាតិដែក ជា ពិសេសខេត្តកំពតនិងខេត្តកែប។ ម្រេចមានតម្លៃ

¹⁰ លោក គួច ចំរើន អភិបាលខេត្តព្រះសីហនុ កាសែត ខ្មែរ ថែម ថ្ងៃទី ១៧ មិថុនា ២០២០

ណាស់ សម្រាប់បន្ថែមទៅក្នុងមុខម្ហូបល្អៗមួយ
ចំនួនទាំងក្នុងស្រុក និងលើទឹកអន្តរជាតិ។

ខេត្តកំពត នៅមានផលិតផលមួយទៀត
ដែលគេស្គាល់ គឺទុរេនដែលមានរសជាតិឆ្ងាញ់
ប៉ុន្តែក្លិនឆ្ងុយខ្លាំងណាស់ រហូតទៅដល់ជន
បរទេសលោកខាងលិចមួយចំនួន ពិបាកទទួល
យកក្លិននេះទៀតផង។ ផលិតផលទុរេន មាន
ការសរសើរខ្លាំងពីប្រជាជនទូទៅ រហូតដល់មាន
ការធ្វើនិមិត្តរូបជាផ្ទៃឈើប្រចាំខេត្តទៀតផង។

៤.១ ការនេសាទ

ការនេសាទ មានសារៈសំខាន់ណាស់
សម្រាប់ទ្រទ្រង់ជីវភាពប្រជាជន នៅតំបន់ឆ្នេរ
សមុទ្រ និងតំបន់ឈូងសមុទ្រ។ ការនេសាទ គឺ
មុខរបរដែលមានតម្លៃមិនអាចកាត់ថ្លៃបាន
សម្រាប់ប្រជាជនក្នុងតំបន់ ហើយដីព្រៃកោងជា
ច្រើនដែលអាចប្រើប្រាស់បានជាតំបន់ដីរុះរើ
ត្រូវរៀបចំឡើង ដើម្បីសម្រាប់ជួយលើកតម្កើង
សេដ្ឋកិច្ចសហគមន៍។

ការនេសាទ គឺជាការចិញ្ចឹមជីវិតមួយ
បែបរបស់ប្រជាជនកម្ពុជាតាមបែបប្រពៃណី និង
វប្បធម៌ក្នុងតំបន់ឆ្នេរ ហើយវាក៏បានផ្តល់ផល
ប្រយោជន៍ដល់វិស័យទេសចរណ៍ ដូចជាមេត្ត
ទេសសម្រាប់ការនេសាទ ការជ្រមុជទឹកជ្រៅ ការ
មុជទឹកទៅមើលផ្កាថ្មបាតសមុទ្រ។ ពាក់ព័ន្ធនឹង
ការពង្រឹងអំពីការនេសាទពីឆ្នាំ១៩៧៩ ច្បាប់បិទ

នេសាទត្រូវបាត់បង់ក្នុងសម័យខ្មែរក្រហម ដែល
ជាហេតុធ្វើមានការកើនឡើង នូវទូកនេសាទថៃ
និងវៀតណាមក្នុងដែនសមុទ្រកម្ពុជា¹¹។ បន្ថែម
លើនេះទៀត ការប្រែប្រួលអាកាសធាតុ ការ
បំពុលបរិយាកាស គ្រាប់បែក និងការបាត់បង់
ជម្រក (ឧទាហរណ៍: ធ្វើឱ្យហិនហោចត្រី ការ
អភិវឌ្ឍតំបន់ឆ្នេរ...) ការឈ្លានពានពីក្រុមមនុស្ស
ផ្សេង ការរំខាន និងការប្រមូលទិន្នផលជ្រុល នឹង
ធ្វើឱ្យប៉ះពាល់ធ្ងន់ធ្ងរដល់ផលិតផលនេសាទ។
ការប្រើប្រាស់លើសកំណត់ សកម្មភាពស្នេហាច្បាប់ពី
ប្រទេសជិតខាង ការគ្រប់គ្រងមានកម្រិតទាប
(គ្មានច្បាប់អប្បបរមា ឬអតិបរមាក្នុងកម្រិតណា
មួយ) ដើម្បីការពារកំណើនប្រជាជនរដូវកាល
និងតំបន់បិទនេសាទដើម្បីការពារនូវពងត្រី និង
កង្វះខាតនូវការប្រតិបត្តិច្បាប់ ឱ្យមានប្រសិទ្ធិ
ភាពដើម្បីត្រួតពិនិត្យនៃការនេសាទទាំងនោះ។
ការបំផ្លាញប្រព័ន្ធអេកូឡូស៊ី ដោយសារការដាក់
គ្រាប់បែក និងប្រើប្រាស់សំណាញ់អូសត្រី ធ្វើឱ្យ
ខូចដល់ថ្មប៉ប្រះទឹក និងស្នេហាសមុទ្រដោយ
សកម្មភាពនេសាទខុសច្បាប់ទាំងនោះ។ ការ
បាត់បង់នូវស្នេហាសមុទ្រ នឹងធ្វើឱ្យមានការបាក់ដី
ដោយសារដីទាប និងការកាប់ព្រៃកោងកាង
ដើម្បីធ្វើអុសជ្យង ក៏មានផលប៉ះពាល់ដល់ការ
នេសាទដែរ ដែលនាំទៅប៉ះពាល់ដល់សេដ្ឋកិច្ច

¹¹ UNEP-DHI Center for Water and Environment,
"ការវិភាគផ្លូវចំណាយនិងផលចំណេញនៃការកែប្រែទម្លាប់ក្នុង

កសិកម្មសម្រាប់ឆ្លើយតបនឹងការប្រែប្រួលអាកាសធាតុក្នុង
តំបន់ឆ្នេរ" ទំព័រ ៣៦

និងការប្រកបរបរចិញ្ចឹមជីវិតរបស់ប្រជាជន
សហគមន៍។

ការនេសាទ និងផលិតផលដទៃទៀតនៃ
តំបន់ឆ្នេរ មានសារៈសំខាន់ណាស់សម្រាប់ការ
រស់នៅ និងចំណូលរបស់សហគមន៍នៃតំបន់ឆ្នេរ
និងឈូងសមុទ្រ។ ការការពារធនធានសមុទ្រនិង
អាហារសមុទ្រដែលមានគុណភាព គឺមានសារៈ
សំខាន់ណាស់សម្រាប់វិស័យទេសចរណ៍ ព្រោះ
សកម្មភាពរបស់ទេសចរដូចជា ការមុជទឹក ការ
ជ្រមុជទឹកទៅបាតសមុទ្រ និងឧស្សាហកម្មចំណី
អាហារ គឺពឹងផ្អែកយ៉ាងសំខាន់ទៅលើផលិត
ផល និងធនធានមនុស្សផ្នែកសមុទ្រ។

៤.២ ប្រជាជននិងផ្ទៃដីកសិកម្ម

តាមជំរឿនកសិកម្ម២០១៣ របស់ក្រសួង
ផែនការ បង្ហាញថា នៅក្នុងប្រទេសកម្ពុជា មាន
ប្រមាណ២,៦លានគ្រួសារ បានចុះបញ្ជីកាន់កាប់
ដីកសិកម្ម ដែលក្នុងនោះមាន២,២ លានគ្រួសារ
ឬ២ក្នុងចំណោម៥ បានចូលរួមក្នុងសកម្មភាពក
សិកម្ម។ បើនិយាយអំពីតំបន់ទាំងបួន (វាលរាប ភ្នំ
និងខ្ពង់រាប បឹងទន្លេសាប និងតំបន់ឆ្នេរ) នៃ
សណ្ឋានដីរបស់ប្រទេសកម្ពុជា គឺមានពីរនៅក្នុង
បួនតំបន់នៃប្រទេសកម្ពុជា បានបង្ហាញថាបាន
កាន់កាប់ច្រើនជាង៥០០.០០០ និងបានប្រតិបត្តិ
តាំងពីឆ្នាំ២០១៣ ពោលគឺតំបន់វាលរាបនិង
តំបន់បឹងទន្លេសាប¹²។

តាមតារាងទី២ បង្ហាញថា សមាមាត្រនៃ
ការកាន់កាប់កសិកម្មនៅតំបន់វាលរាប ធៀបនឹង
ការកាន់កាប់សរុបទូទាំងប្រទេស គឺមានចំនួន
ច្រើនជាងគេ រហូតទៅដល់ជិតពាក់កណ្តាល
(៤៦,៣៥%) ហើយតំបន់ឆ្នេរវិញ សមាមាត្រនៃ
ការកាន់កាប់កសិកម្មធៀបនឹងការកាន់កាប់សរុប
ទូទាំងប្រទេស គឺមានចំនួនតិចជាងគេ
(៧,៤៣%)។

តារាងទី២៖ ចំនួននិងសមាមាត្រនៃការកាន់
កាប់កសិកម្មដាំដំណាំតាមតំបន់ឆ្នាំ២០១៣

តំបន់	ចំនួនការកាន់កាប់ កសិកម្ម	ភាគរយ
វាលរាប	៨៦៩.៣០៥	៤៦,៣៥
តំបន់បឹង ទន្លេសាប	៦១៤.៣៦៩	៣២,៧៥
តំបន់ឆ្នេរ	១៣៩.៤៣៣	៧,៤៣
តំបន់ខ្ពង់រាបនិង ភ្នំ	២៥២.៦០៥	១៣,៤៧
សរុប	១.៨៧៥.៧១២	១០០

ប្រភព: វិទ្យាស្ថានជាតិស្ថិតិ ក្រុមបញ្ជីស្នូល
ជំរឿនកសិកម្មនៅកម្ពុជា ឆ្នាំ២០១៣

ប្រជាជននៅក្នុងតំបន់ឆ្នេរ មានការកាន់
កាប់កសិកម្មតិចជាងគេ បើប្រៀបធៀបទៅនឹង
តំបន់ផ្សេងទៀត ព្រោះម្យ៉ាងប្រជាជនមានដែល

¹² វិទ្យាស្ថានជាតិស្ថិតិ ក្រសួងផែនការ "ជំរឿនកសិកម្ម
នៅកម្ពុជា២០១៣" ទំព័រ ៦

មានការតាំងទីនៅក្នុងតំបន់តិចស្រាប់ រួមផ្សំ ជាមួយនឹងផ្ទៃដី ដែលអំណោយផលសម្រាប់ វិស័យកសិកម្មនៃតំបន់នេះ ក៏នៅមានកម្រិតនៅ ឡើយ។ ជាក់ស្តែង ផ្ទៃដីដែលអំណោយផល សម្រាប់កសិកម្មនិងកសិឧស្សាហកម្ម គឺមានតែ នៅតំបន់ជាប់ក្បែរមាត់សមុទ្រប៉ុណ្ណោះ ប៉ុន្តែផ្ទៃដី ផ្សេងទៀត ដែលនៅក្បែរនិងកៀកទៅនឹងជួរ ភ្នំក្រវាញ គឺមិនអំណោយផលសម្រាប់កសិកម្ម ទេ ពោលគឺសម្រាប់ទទួលបានផលប្រយោជន៍ពី អនុផលព្រៃឈើ។

៤.៣ ប្រធាននិងការប្រើប្រាស់ធនធាន

ជាការពិត ធនធានតំបន់សមុទ្រផ្តល់លទ្ធ ភាពសំខាន់ណាស់ សម្រាប់ការចិញ្ចឹមជីវិតរបស់ ប្រជាជន ជាពិសេសអ្នករស់នៅតាមតំបន់ឆ្នេរ និងកោះ។ ទោះបីជាវិប្រែងកាត ដែលមាននៅ តាមបណ្តោយឆ្នេរសមុទ្ររបស់កម្ពុជា មិនទាន់ បានផ្តល់លទ្ធភាពនៅឡើយក្តី ប៉ុន្តែការប្រើប្រាស់ ប្រភេទដី ត្រូវបានរីករាលដាលយ៉ាងល្អប្រសើរ នៅគ្រប់តំបន់ទាំងអស់នៃតំបន់ឆ្នេរ ជាពិសេស ខេត្តព្រះសីហនុ។ ប្រព័ន្ធអេកូឡូស៊ីតំបន់ឆ្នេរក៏ជា ផ្នែកមួយមានសារៈសំខាន់ដែរ ក្នុងការជួយដល់ កម្រិតជីវភាពរបស់ប្រជាជនក្នុងតំបន់ដែរ ជា ពិសេសគឺគម្របព្រៃឈើ ដែលត្រូវបានគេរក ឃើញនៅតំបន់នៅផ្នែកកណ្តាល និងនៅជិតព្រំ ដែននៃខេត្ត និងភាគច្រើននៅក្នុងឧទ្យានជាតិ រាមស្រុកព្រៃនប់ ខេត្តព្រះសីហនុ។ នៅក្នុងតំបន់ រវាងស្រុកស្ទឹងហាវ ស្រុកព្រៃនប់ និងឧទ្យានជាតិ

រាម គេឃើញមានការប្រើប្រាស់ដីដែលភាគ ច្រើនជាព្រៃឫស្សី និងព្រៃអនុតំបន់វាលស្មៅនិង ដើមឈើ។

ដូចគ្នានេះដែរ គម្របការប្រើប្រាស់ដីធ្លី សម្រាប់ខេត្តកែបមានរាប់ពីតំបន់ដីក្រហុង ដែល ស្ថិតនៅភាគខាងលិចនៃទីក្រុង ដែលភាគច្រើន ជាព្រៃឫស្សី និងព្រៃបន្ទាប់បន្សំដែលត្រូវបានគេ រកឃើញនៅតំបន់ការពារ និងតាមបណ្តោយព្រំ ប្រទល់ខាងត្បូងនៃក្រុងកែប ហើយនៅភាគខាង កើត ការប្រើប្រាស់ដីមានព្រៃកោងកាងរលួយ ព្រៃឈើស្មៅ និងព្រៃឈើ។

ប្រភេទទូលំទូលាយនៃការប្រើប្រាស់ដីធ្លី ត្រូវបានកត់ត្រានៅខេត្តកំពត ពោលគឺចាប់ពី តំបន់តាំងទីលំនៅរហូតដល់តំបន់ថ្ម។ គម្របឈើ ដ៏ធំមួយត្រូវបានរកឃើញនៅក្នុងឧទ្យានជាតិភ្នំ បូកគោ ហើយនៅផ្នែកខាងកើតនៃខេត្ត ជា ពិសេសនៅស្រុកឈូក ស្រុកអង្គរជ័យ ស្រុកដង ទង់ ស្រុកកំពង់ត្រាច និងភូមិខ្លះៗនៃស្រុកកំពង់ បាយ និងស្រុកជុំគីរី គឺជាកន្លែងដែលផលិតស្រូវ បានច្រើន។ នៅក្នុងតំបន់ទាំងនេះ មានប្រព័ន្ធផ្លូវ ទឹកជាច្រើនដែលត្រូវបានប្រើប្រាស់ដើម្បីផ្គត់ផ្គង់ ទឹកសម្រាប់ដំណាំស្រូវក្នុងរដូវវស្សា។

ប្រភេទដីប្រើប្រាស់នៅខេត្តកោះកុង គឺ ព្រៃឈើ ដែលមានស្លឹកច្រើននិងមានទំហំច្រើន ហិកតា ដែលគ្របដណ្តប់គ្រប់តំបន់រួមមានកូនភ្នំ ឆ្នេរសមុទ្រ កោះ និងតំបន់ខ្ពង់រាបនៅតាមតំបន់ ឆ្នេរសមុទ្រ។ ប្រភេទដីប្រើប្រាស់បន្ទាប់បន្តស

ដែលត្រូវបានគេរកឃើញជាទូទៅ គឺព្រៃកោង
កាង ដែលនៅរាយប៉ាយតំបន់ទាបៗក្បែរទីប្រជុំ
ជនបុរីសាគរ ក៏ដូចជានៅក្នុងតំបន់ការពារនៃ
ឧទ្យានជាតិបទុមសាគរ និងតំបន់ប្រើប្រាស់
ចម្រុះបានច្រើន។

ជារួម ប្រព័ន្ធអេកូឡូស៊ីនៅក្នុងតំបន់ឆ្នេរ
ដែលលាតសន្ធឹង ចាប់ពីខេត្តកោះកុងដល់ខេត្ត
កែប គឺត្រូវបានប្រើប្រាស់សម្រាប់ជីវភាពរស់នៅ

របស់ប្រជាជនក្នុងតំបន់ រួមមានអេកូឡូស៊ី និង
ជីវចម្រុះ ដែលអាចបម្រើមួយផ្នែកដល់ការធ្វើ
នេសាទបន្ទាប់បន្សំ ដាំដំណាំកសិកម្មរួមផ្សំនៅ
តំបន់ទំនាបក្បែរមាត់សមុទ្រ និងប្រកបរបរផ្សេង
ទៀត ដើម្បីចិញ្ចឹមជីវិត ជាពិសេសនៅក្នុងតំបន់
ជីវចម្រុះនោះតែម្តង។

គន្ថនិទ្ទេស

- ក្រសួងផែនការ ជំរឿនទូទៅប្រជាជនកម្ពុជា ឆ្នាំ២០១៧” ភ្នំពេញ ឆ្នាំ២០២០
- សាន ប៉េងសៃ សង្ខេបប្រាំផែនការកម្ពុជា ប៉ារីស ២០០៤
- សាក្សី សាម៉ុត “ភូមិវិទ្យាប្រទេសខ្មែរ” ភ្នំពេញ ២០១០
- អ៊ុន យ៉េត “ភូមិវិទ្យារូបទ្វីបអាស៊ី” ភ្នំពេញ ២០១១
- ហៃ សុគន្ធា “ប្រជាជននិងការអភិវឌ្ឍ” ភ្នំពេញ ២០១២
- ហៃ សុគន្ធា “ភូមិវិទ្យាសេដ្ឋកិច្ច” ភ្នំពេញ ២០១៣
- ក្រសួងផែនការជំរឿន កសិកម្មកម្ពុជា ឆ្នាំ២០១៣” ភ្នំពេញ ឆ្នាំ២០១៤
- របាយការណ៍ប្រចាំឆ្នាំ២០១៥ របស់មន្ទីរអភិវឌ្ឍន៍ជនបទខេត្តកោះកុង ចំនួន៧ទំព័រ
- របាយការណ៍ប្រចាំឆ្នាំ២០១៦ របស់មន្ទីរអភិវឌ្ឍន៍ជនបទខេត្តកំពត ចំនួន៥ទំព័រ
- របាយការណ៍ប្រចាំឆ្នាំ២០១៧ របស់មន្ទីរអភិវឌ្ឍន៍ជនបទខេត្តព្រះសីហនុ ចំនួន៦ទំព័រ
- ក្រសួងអប់រំ យុវជន និងកីឡា សៀវភៅភូមិវិទ្យាថ្នាក់ទី៩ ភ្នំពេញ ២០១៧ ចំនួន១៧២
- ក្រសួងអប់រំ យុវជន និងកីឡា សៀវភៅភូមិវិទ្យាថ្នាក់ទី១១ ភ្នំពេញ ២០១៧ ចំនួន២០៤ទំព័រ
- UNEP-DHI Center for Water and Environment, ការវិភាគថ្លៃចំណាយនិងផលចំណេញនៃការកែប្រែម្យ៉ាងក្នុងកសិកម្មសម្រាប់ឆ្នើយតបនឹងការប្រែប្រួលអាកាសធាតុក្នុងតំបន់ឆ្នេរ, ភ្នំពេញ , ២០១២
- Bill Cater and Vicky O’ Rourke, គោលការណ៍យុទ្ធសាស្ត្រសម្រាប់វិស័យទេសចរណ៍ប្រកបដោយ និរន្តរភាពស្តីពីឆ្នេរសមុទ្រកម្ពុជា ២០១២ , ភ្នំពេញ ,
- Ali Raza Rizvi and Uwe Singer Coastal of Cambodia Analysis, IUCN, Bangkok, 2011
- <http://www.coralcay.org/science-research/scientific-reports>
- <https://news.mongabay.com/cambodia-declares-first-ever-marine-protected-area>
- <http://www.khmertimeskh.com/news/20284/little-support-for-coastal-master-plan>
- <http://www.khmertimeskh.com/news/26165/sea-gates-to-protect-coastline>
- <http://www.iucn.org/building-coastal-resilience>